

అంధత్వం కలిగి కిడు

అశోకనగర్ లో మేమున్న అల్లసాని పెద్దన వీధిలో నాకు తెలియని వాళ్ళె వరూలేరు. ఊరికి దూరంగా విసిరివేసినట్లుగా వుండే ఆ పెద్దమనుష్యుల పోష్ కాలనీలో నడిమధ్యగావున్న ఆ వీధిలో ఎడమవేపు చివరగావున్న మర్రెచెట్టు పక్కన ఆడపిల్లల కాలేజీలో లెక్కరరుగా పనిచేస్తున్న శివజ్యోతి ఆమె భర్త సత్య వంతుడూ తమ ఇద్దరు పిల్లలతోనూ కొత్తగా కట్టుకున్న తమ స్వంత రంగుల ఇంట్లో సుఖంగా కాలక్షేపం చేస్తున్నారు. ఆ యింటికి ఎదురుగా ఓ పెద్ద పాతబంగళా వుంది. లంకంత కొంప. దొడ్డినిండా రకరకాల చెట్లు. మేడమీద మూలగదిలో బిక్కు బిక్కు మంటూ వో ముసలి రిచైరయిన ఇంజనీరూ, ఖల్లుఖల్లుమని ఇరవై నాలుగ్గంటలూ వీధికంతా వినిపించేట్లు దగ్గుతూ వుండే ఆయన బడుగు ఇల్లాలూ కాపురముంటున్నారు. ఆయన ఒక్కగానొక్క కొడుకూ అమెరికాలో సెటిలైపోయి వో తెల్లపిల్లని కట్టుకున్నాడు. అతగాడు వీళ్ళిద్దర్నీ కూడా అమెరికా వచ్చేయమని ఎన్నిసార్లు ఎంతగా రాసినా, పీళ్ళక్కడకు పోరు. “బ్రతికినంతకాలం ఇహ బ్రతకంగదా! సుఖమో, దుఃఖమో

ఇక్కడే పుట్టాం. ఇక్కడే ఈ మట్టిలో కలిసిపోతేనే ఈ జీవితాలకింత సార్థకత. ఏవంటారు?” అంటుంటారు తమను చూడటానికి వచ్చిన ప్రతివాళ్ళతోటీ! కానీ నా అనుమానం ఆ తెల్లపిల్ల మోచేతినీళ్ళు తాగకుండా వుండడం కోసమే, వాళ్ళక్కడకు వెళ్ళటానికి ఈ అభ్యంతరం చెబుతున్నారని. వీధికి మధ్యగా వో సర్కిల్ ఇన్ స్పెక్టరు గారూ, ఆయన ఇంటికి ఎదురుగా ఓ మెడికల్ రిప్రజెంటేటివ్ అద్దెకొంపా, సర్కిల్ ఇన్ స్పెక్టరుగారికి కుడివైపున వో ఇఎన్ టీ స్పెషలిస్టు, ఆయనకు ఎడమవైపున పెద్దాసుపత్రిలో పని చేస్తున్న ఆపిలుబుగ్గల పెద్దనర్నూ, ఇవతలగా హైస్కూలు హెడ్మాస్టరూ, వారికి పొరుగువారుగా వో ప్రొటెస్టెంటు పాస్టరు కుటుంబం, వారికి మరి కొంచెం దూరంలో లక్షలమీద వ్యాపారం చేసే పొగాకు చౌదరిగారూ, ఆయనకు చేతివాయిగా కాంపొండు గోడ నానుకుని వున్న పూరిగుడిసెలో గిరీశం.... వీళ్ళూ మా వీధిలో నాకు తారసపడే వ్యక్తులు. నిజానికి మా వీధిలో అన్నీ డాటాలూ, మేడలే, గిరీశం పూరిగుడిసె తప్ప. మా వీధిలో చాలా ఇళ్ళల్లో స్కూలుటర్లు,

ఒకటి రెండు ఇళ్ళలో కార్లు వున్నాయి, ఒక్క గిరీశం గుడిసెలో తప్ప. పాపం అతను ఎక్కడకు వెళ్ళినా నడిచే వెళ్ళాలి. అతని రెండుకాళ్ళకూ, అతను పుట్టి నప్పటినుంచీ విశ్రాంతిలేదు. అవి నడుస్తూనే వున్నాయి, గిరీశం చదువుకోసం, గిరీశానికి ఓ ఉద్యోగాన్ని చూపించడం కోసం, గిరీశానికి తిండికోసం!

నేను గిరీశాన్ని రోజూ చూస్తూనే వుంటాను. గిరజాల నల్లని జుట్టు, కోల మొహం. కోపేరేసిన ముక్కు. ధనుస్సులా వంగిన పెదిమలు. వత్తయిన కనుబొమలు. చెంపలమీద విష్కర్స్. పెద్దమీసాలు. అతని కాళ్ళలో ఎంత బలముందో ఆ కళ్ళలో అంతటి నల్లని చిక్కదనముంది.

నాకింకా పెళ్ళి కాలేదు. అతని కప్పుడే పెళ్ళి కావడమా, ఆ పెళ్ళాం పోవడమూ, కొన్నాళ్ళు వూరుకున్నట్టే వూరుకుని మరో అమ్మాయిని కట్టుకోవడమూ అన్నీ జరిగిపోయినయ్యాయి!

నా పెళ్ళి ప్రస్తావన వచ్చినపుడెల్లా మా అమ్మ అతన్నే ఉదాహరణగా తెస్తున్నది ఈమధ్య. “చూడ్రా! నెత్తి మీద దమ్మిడిపెడితే ఏగణీ చెయ్యడు. వాడే పెళ్ళి చేసుకున్నాడు, ఒకసారికాదు, రెండుసార్లు! నువ్వు వున్నావ్, వేలకు వేలు సంపాదిస్తున్నావ్ నెల తిరిగే సరికి! ఏంలాభం? ఎంతచెప్పినా వినవ

కదా, నీకు నచ్చినపిల్లనే చేసుకో. నేను కాదనను.”

రోజూవుండే భాగోతమే కాబట్టి, నేను మెదలకుండా వూరుకున్నాను. నా మానాన్ని అంగీకారమనుకుని మళ్ళీ మొదలుపెట్టింది మా అమ్మ. “నేను చెప్పినమాట వినరా, ఆ శివజ్యోతి వాళ్ళ పిల్లను చేసుకో, పిల్ల బంగారబొమ్మ. ఇరవైవేలు కట్నం. డిగ్రీ చదువుకుంది. పెళ్ళానికి డిగ్రీ ఎందుకనుకుంటావా, వీధి చివరి మేడమీది ఇంజనీరుగారు కబురు చేశారు. ఆయన తమ్ముడి కూతురు వుందట. ముప్పైవేలకు పైగా ముట్ట చెబుతాడట!”

మా అమ్మ అట్లా మాట్లాడుతూనే వుంది. నేను వరండాలోకి వచ్చిస్తూటరు బయటకు తీశాను. “అంతేరా! నా మాటను ఇట్లానే పెడచెవిని పెడుతూ వుండు. ఎప్పుడో చెప్పా పెట్టాకుండా నేను కాస్తా హారీ అంటాను. అప్పుడ హెరిస్టావ్, అమ్మమాట వినలేదే, ఆడదాని అవసరాన్ని అర్థంచేసుకోలేదే! అని.” అంటున్నది అమ్మ వెనకనుండి.

ఎప్పుడూ ఇంతే. అమ్మ ఎప్పుడూ ఆడదాని అవసరం గురించే మాట్లాడుతుంటుంది తప్ప, ఆడదానికి కావలసిన వ్యక్తిత్వం గురించి మాట్లాడదు.

సత్యవంతుడికి శివజ్యోతి సంపాదన కావాలి, గుర్రప్పందాలలో పాల్గొడానికి, పేకాటలో ఖర్చుపెట్టడానికి!



ముసలి ఇంజనీరుకు కాళ్ళు పట్టడానికి
వరుగులా వున్న బడుగుపెళ్ళాం కావాలి.
ఆ పెళ్ళాం బిల్లుబిల్లుమని దగ్గే దగ్గుల
వళ్ళెం అయినా ఇబ్బందిలేదు.

సర్కిల్ ఇన్ స్పెక్టరుకు ఆడదంపే
గోల్డెన్ ఈగిల్ అందించే పక్కమీడి
చక్కనిచుక్క

మెడికల్ రిప్రజెంటేటివ్ కు, ఇంటి
కొచ్చినప్పుడు అన్నిరోజులూ తన
ఒంట్లో దాచుకున్న వేడిని ఒక్కసారిగా
చల్లార్చే ఫ్రీజిడేర్, భార్యంచే:

ఇఎన్ టీ స్పెషలిస్టుకు తన భార్య,
తన పిల్లలకు వేడి వేడి అన్నం వండి
వడ్డించే వో వంటకత్తె.

ఆపిలుబుగ్గల పెద్దనర్సుకు, తన
శరీరం డబ్బును పండించే పంటభూమి.

హైస్కూలు హెడ్మాస్టరుకు, అతని
భార్యలోని ప్రీత్యానికీ, అతని కోటులోని
అధికారానికీ భేదం తెలీదు.

ప్రొటెస్టెంటు పాస్టరుకు, ఆడదంపే
మగవాడి పక్కతెముక. పాపానికి
శ్రీకారం చుట్టిన ఈవ్ కు వారసురాలు.

పుగకు చౌదరిగారికి, అతని పెళ్ళాం
అతను కాల్చుకునే వో పొగాకు కాడ.

గిరీశానికి అతని పెళ్ళాం మెడమీద
వో పెద్ద గుదిబండ.

వీళ్ళందర్నీ చూస్తూ కూడా నేనెట్లా
పెళ్ళిచేసుకోను? తన వ్యక్తిత్వంతో

మగవాణ్ణి పరాభూతం చేయగల స్త్రీ
ఇంతవరకూ నాకు కనబడలేదు.

గిరీశం పూరిపాక మా మేడకు సరిగ్గా
ఎదురుగ్గా వుంది. మా ఇల్లు నిద్రలేచే
సరికే, ఆ పూరిపాక ముందు కళ్ళాపి చల్ల
బడి వుండేది. రాత్రిపూట మా ఇంట్లో
దీపాలారిపోయినా, ఆమె మాత్రం మట్టి
అరుగులమీద, పూరిగుడిసె చూరు
క్రింద కొంగు పరుచుకొని, మిణుకు
మిణుకు మంటున్న కిరసనాయలు బుడ్డి
పెట్టుకుని సవతి పిల్లల్ని చెరోవైపునా
పడుకోబెట్టుకొని దుఃఖ ఉద్విగ్న
కంఠంతో ఏదో పాటలు పాడుకుంటూ,
నాకు కిటికీలోనుండి కనిపించేది.

ఆ గొంతులో ఏ ఆకర్షణాలేదు.
ఆమె రూపంలో ఏ ప్రత్యేకత లేదు.
ఆమె పొడవూకాదు, పొట్టికాదు,
సన్నమూకాదు, లావూకాదు. తెలుపూ
నలుపూ కలసిన బూడిదవర్ణంలో, ఎండి
పోయిన నదిలాగా కన్పించేది అతుకుల
చీరలు వొంటికిచుట్టుకునేది. కాళ్ళుపగిలి
చెప్పులు వేసుకునేది కాదు. కళ్ళు వాచినా
కాటక పెట్టుకునేది కాదు. ఆమెను ఒక
సారి చూస్తే జ్ఞాపకం పెట్టుకొనే సంగతి
ఏదీ ఆమెలో లేదు అని అర్థమౌతుంది.
ఈ దేశంలో బ్రతుకుతున్న అనేక లక్షల
మంది అనామకులైన ఆడవాళ్ళకు ఆమె
జీవచ్ఛవంలాంటి ప్రతినిధి!

స్కూటర్ స్టార్టుచేసి నేను వీధి

మలుపుకొచ్చేసరికి గిరీశం అక్కడ
సిగరెట్టు తాగుతూ కనిపించాడు.

“గుడ్ మానింగ్ సార్ ,” అతని
గొంతులో ఎంతో చనువు.

స్కూటర్ ఆపాను.

“ఇవ్వాలి రాత్రి లైబ్రరీ హాల్లో
'ఆడది' నాటకం వేస్తున్నాం. మీరు
తప్పకుండా రావాలి.” పేట్రన్ టిక్కెట్
ఉంచాడు.

నాటకాలు, కవిత్వం వీటిమీద డబ్బు
వేస్తేచేయడం నాకు నచ్చదు కానీ అతను.
నాకు పొరుగువాడు-ఎంత చెడ్డా! అతని
కళ్ళల్లో మాటలకు రాని అభ్యర్థన.

జేబులోనుండి వో వదిరూపాయలు
తీసి ఈయజోయాను.

గిరీశం తటసటాయిస్తున్నాడు. ఏదో
చెప్పాలనుకొని మొహమాట
పడుతున్నాడు.

“ఫర్వాలేదు తీసుకోండి.” నేనే
బలవంతం చేశాను.

“అది కాదండీ! మీరేమనుకోనంటే
ఓ చిన్న రిక్వెస్ట్....”

“చెప్పండి!”

“ఏం లేదు. మన దేశంలో పుస్తకాలు
పూరికే చదివేవాళ్ళూ, నాటకాలు డ్రీగా
చూసేవాళ్ళూ ఎక్కువ. టిక్కెట్లు
బాగా అమ్ముడుపోతాయన్న దీమాతో
భారీ ఏర్పాట్లుచేశాను. డిప్యూటీ మినిస్టర్
గార్ని ఒకర్ని ప్రెసిడెంటుగా ఇన్వైట్
చేశాను. హాలుకు అద్దె, పూలదండలు,

మైకు ఛార్జీలు వీళ్ళందరికీ కొంతైనా అధ్యానుగా ఇవ్వకపోతే అక్కడంతా అభాసు అవుతుంది. అంచేత.... ఓ హాండ్రెడ్ మీరు సర్దుబాటుచేస్తే, తర్వాత మెల్లగా ఎడ్జస్ట్ చేస్తాను.”

గిరీశాన్ని చూస్తే నిజానికి జాలి వేస్తున్నది. ఎన్నో అవతారాలెత్తి చివరకు నాటకాలు వేయడంలోకి దిగి నట్టుంది. ఆ మాటే అన్నాను. “అంత ఇబ్బందిగా వుంటే నాటకం వేయకపోతే ఏవండీ?”

అతను తల అడ్డంగా వూపాడు. “అమ్మమ్మ! అట్లా అనకండి. ఈ నాటకం కనుక సక్సెస్ అయితే ఇహ కనకవర్షమే కురుస్తుంది నా జీవితంలో. దీన్ని కమ్మర్షియలైజ్ చేస్తాను. ఆ తరువాత పరిషత్తుల్లో బెస్ట్ ఆక్టర్ ప్రైజులు కొట్టేస్తాను. ఏదో ఒక పరిషత్తులో ఏ విశ్వనాథ్ గారో, బాపూ గారో నన్ను చూస్తారు. మద్రాసుకు రమ్మంటారు. అక్కణ్ణుంచి నా జీవితం వో పెద్ద మలుపు తిరుగుతుంది. ఇప్పుడు సిగరంగాన్నేలుతున్న వారినందరినీ ఒక్కొక్కరినీ రిటైర్ చేయించేస్తాను. నౌకర్లు, చాకర్లు, బంగళాలు, టెలివిజన్లు, ఇంపాలా కార్లు, ఇ-ట్లో ఫ్రీజ్ డేర్లు, నడిస్తే కాళ్ళక్రింద తివాచీలు, మాట్లాడితే ప్రెస్ కాన్ఫరెన్సులు....” అతను కళ్ళు మూసుకున్నాడు. పట్టవగలు, సడిరోడ్డు

మీద నుంచుని పగడకలను స్వగతంలో ప్రకటించడం మొదలుపెట్టాడు.

నాకు అటువంటి మనుషులంటే చిరాకు. వాళ్ళ కలలు వాళ్ళను జీవితంలో బాగుపడనీయవు. అతన్ని వదిలించుకుందామని, వో పాతిక రూపాయలు చేతిలో పెట్టి, పేట్రన్ టిక్కెట్ తిరిగి అతనికే ఇచ్చేసి, “నాటకానికి వచ్చే తీరిక లేదు నాకు. సారీ! ఏమనుకోకండి. ఈ టిక్కెట్ మరొకరికి ఇచ్చేయండి, ఇప్పటికి ఇంతకన్నా ఇయ్యలేను. ఎక్స్ క్యూజ్ మీ!” అంటూ స్కూటరు మీద ముందుకు దూసుకుపోయాను.

గిరీశం ఆ రాత్రి నాటకం వేశాడో లేదో నేను పట్టించుకోలేదు. కానీ ఆ తర్వాత వారమంతా నాదగ్గర వుచ్చుకొన్న పాతికరూపాయలూ ఇచ్చేస్తాడేమోనని ఎంతగానో ఎదురుచూశాను. కానీ అతను నాకు కనబడలేదు. నేను నిద్రలేచి ఆ పూరిపాకవంక చూసేసరికే అతను ఇంట్లోంచి నగర విహారానికి వెళ్ళిపోయినట్లుగా తెలిసిపోయేది. ఇహ రాత్రిపూట తారీకు మారితేగాని అతను ఇంటికి తిరిగివచ్చేవాడు కాదు. ముష్టి పాతిక రూపాయల కోసం అర్ధరాత్రి వరకు ఎదురుతెన్నులు చూడడం నా మనస్సు అంగీకరించని విషయం.

ఆ రోజు ప్రొద్దుటినుండి అమ్మ మళ్ళీ నా మీద దాడి ప్రారంభించింది. “ఏరా, పెళ్ళి విషయం ఏంచేశావ్?” అంటూ.

“చెప్తానులేవే, తగిన సమయం రానీ!”

“ఆ సమయం ఎప్పుడొస్తుందో ఆ బ్రహ్మదేముడికే తెలియాలి. నీ రెట్టమతం నీది. నువ్వేంచేసుకుంటావో ఇహా నీ ఇష్టమేగానీ, ముందివ్యాళ రాత్రి బండికి విశాఖపట్నానికి నాకో రైలు టికెట్టు పట్టా.”

“ఇప్పుడు అక్కడికెందుకే?”

“ఒరి పిచ్చి సన్నాసీ! బ్రహ్మచారిగా వున్నవాడికి ఈ విషయాలేం జ్ఞాపకం వుంటాయిరా?—నీ చెల్లెలు మళ్ళీ నీళ్ళో సుకుందని ఉత్తరం రాయలేదూ మొన్న-రాసికూడా అప్పుడే పదిహేనురోజులు దాటిపోలేదూ?— ఏదోమాసం కూడా వచ్చేసే వుంటుంది కాన్పు, కాన్పుకూ దానికి గండమే కదురా. అసలే అబ్బనా కారవుదీ, ఏం కష్టపడుతుందో ఏమో?”

అమ్మ, శకుంతలను గురించి మాట్లాడు తున్నది. శకుంతల నా ఒక్కగానొక్క చెల్లెలు. మా ఇద్దరికీ పెద్దగా వయసులో తేడాలేదు. ఇద్దరం ఒక కచంలోనే తిన్నాం. సరదా పుట్టినప్పుడు చిన్నప్పుడు అది మగదుస్తులు నేను ఆడదుస్తులు వేసుకుని ఆడుకున్నాం! వీధిబళ్ళో పిలక మాష్టరును కలిసి ఏడిపించాం, అందుకు గాను కలిసి దెబ్బలు తిన్నాం.

ఇప్పుడా శకుంతల అప్పుడే ముగ్గురు బిడ్డల తల్లి. నాలుగోసారి మాతృత్వాన్ని పొందబోతున్నది.

కాసేపు వూరుకుని మళ్ళీ అమ్మ అన్నది. “ఒరేయ్! పోనీ శకుంతల ఆడబిడ్డ కూతురుంది చేసుకోరాదూ?”

అమ్మ ఎవర్ని గురించి ప్రస్తావన చేసిందో ఆ పిల్ల నా కళ్ళముందు తళుక్కున మెరిసింది.

సుఖద!

పేరులోనే ఎంతో సుఖం వుంది. ఒక్కసారి చూశాను శకుంతల ఇంట్లో ఏదో ఫంక్షన్ లో. ఆ అమ్మాయి గంభీరంగా వుంది. ప్రశాంతంగా వుంది. తెల్లగా వుంది. కాళిదాసు కావ్యకన్యలా వుంది. ఆధునిక నాగరికత ప్రసవించిన పుష్పంలా వుంది. మద్రాసులో వర్కింగ్ ఉమెన్స్ హాస్టల్ లో వుంది. వో ఆంగ్ల దిన పత్రిక లో సంపాదకురాలిగా పనిచేస్తోంది.

నేను అమ్మవేపు నవ్వుతూ చూశాను.

“మద్రాస్ వెళ్ళొస్తానేవే!”

అమ్మ కళ్ళింత చేసుకుని, నా వేపు నమ్మలేనట్లుగా చూసింది.

“నిజం?”

“నిజమేనమ్మా! నువ్వు విశాఖపట్నం నుంచి తిరిగివచ్చే లోపునే నేను మద్రాస్ వెళ్ళొస్తాను, ఈ విషయంలో ఒక నిర్ణయానికొస్తాను. సరేనా?”

అమ్మ పట్టలేనంత సంతోషంతో నా దగ్గరకు తడబడుతున్న అడుగులతో వచ్చింది. ప్రేమగా నా చెంపలు నవరించింది. “పిచ్చి కన్నా!” అంటూ

కెకాయో!! పంకజలు, ఎలక్క ప్ల... అంకా

కా కాలం... ఎంక కాలం... అంకా

వచ్చుకొస్తాయో ఎవడు గుడ్డయ్య
కుంటూకా లెక్కయ్య?

కెకాయో!!



నా ను దు రు ముద్దు పెట్టుకుంది.
“ఎ వయసులో ఆ ముచ్చట జరిగితేనే
అది అందంరా!”

అమ్మ రాత్రికి వెళ్ళిపోయింది. నేను
మర్నాడు సాయంకాలం మెయిల్లో
మద్రాసుకు బయలుదేరబోతున్నాను.
సూట్ కేస్ సర్దుకుంటుండగా “అంకుల్”
అంటూ ఆ అమ్మాయి అతి చొరవగా
లోపలకు వచ్చింది. బీదరికం ఆ
అమ్మాయి ప్రతి అణువులోనూ కనిపి
స్తున్నది. మాసికలు పడ్డ దుస్తులు,
తైలసంస్కారం అతి తక్కువసార్లు
అనుభవించిన జుట్టువాడిపోయిన మొహం,
పల్ననై పొడుగుసాగిన చేతులు, బల
హీనంగా వున్న గొంతు.... అయినా ఆ
అమ్మాయిలో ఏదో చొరవవుంది. ఏదో
చెయ్యాలన్న తపన వుంది. కష్టాన్ని
తెలుసుకున్న ఇంగితం వుంది.

“ఎవరమ్మా నువ్వు?”

“నేను తెలీదా?” అన్నట్టుగా ఆ
అమ్మాయి నవ్వింది.

“గిరీశంగారు మా నాన్నగారండీ!”

“ఓహో! అట్లాగా!! బావుందమ్మా!”

ఆ తర్వాత ఏమనాలో నాకు తెలీదు.
ఏం చెప్పాలో ఆ అమ్మాయికి తెలిసి
నట్లు లేదు. తలవంచుకుని నేను
బట్టలు సర్దుకోవడం మొదలెట్టాను. “ఊరి
కెళ్తున్నారా అంకుల్?” ఆ అమ్మాయి
ఒక్కసారి నా లిక కొరుక్కుంది.
“అ య్య య్యో! పొరపాటుచేసాను
అంకుల్! ఊరికెళ్తున్న వాళ్ళను అట్లా
అడగకూడదని మా అమ్మ చెప్పింది!”

“పర్యాలేదులేమ్మా! నా కిటువంటి
వాటిల్లో షెర్దగా నమ్మకంలేదు.”

ఆ మాత్రం వూరడింపుతో ఆ పిల్ల
సమాధానపడడం నా కాశ్చర్యమని

పించింది. ఆ అమ్మాయి అవీ యివీ పట్టు కుని పరీక్షగా చూస్తూ, “అంకుల్! మా నాన్నగారు నన్ను మీ దగ్గరకు వెళ్ళి రమ్మన్నారు!” అన్నది వున్నట్టుంది.

“ఏమన్నా చెప్పమన్నారా అమ్మా?”

“కాదండీ! వో ట్యంటీ రుపీస్ వుంటే తీసుకురమ్మన్నారు!”

నాకు విపరీతమైన కోపం వచ్చింది. కానీ ఆ కోపాన్ని, ఆ పసిపిల్లముందు ప్రదర్శిస్తే లాభమేమిటి? - నాలో నేనే దిగమింగుకుంటూ, “తీసుకువెళ్ళమ్మా!” అంటూ రెండు పదిరూపాయలనోట్లు ఆ పిల్ల చేతిలో పెట్టాను. ఆ పిల్ల ఆనందంతో చాటంత మొహం చేసుకుని, “వస్తా అంకుల్! నువ్వెంతో మంచి వాడివి!” అంటూ పరుగెత్తుకుంటూ వెళ్ళి పోయింది.

నాకు గిరీశాన్ని గురించి తల్చు కుంటుంటేనే అసహ్యమనిపిస్తున్నది. దొర్బాగ్యుడు! తీసుకువెళ్ళిన డబ్బు ఇవ్వ లేక మొహం చాటువేశాడు. రెండోసారి డిగితే మొహమాటం వికిచి ఎక్కడ లేదంటానో అని తన కూతుర్ని పంపించాడు. ఆ పిల్ల వయసురాని అర్చకు రాలు కాబట్టి సరిపోయింది. అదే వయసులోవున్న అమ్మాయి అయితే, అదెంత అసహ్యంగా, ఎంబరాసింగ్ గా వుండి వుండేది!!

నేను మద్రాసు వెళ్ళి సుఖదను కలుసుకోవడంలో, గిరీశం గురించి

అతని కూతురు గురించి మర్చి పోయాను.

మద్రాసులో మెరీనాబీచ్ లో, ఇసుకలో గూళ్ళు కట్టుకుంటూ, ఆ గూళ్ళను సముద్ర తరంగాలు పడగొడుతుంటే, “జీవితమూ ఇంతే!” అని కాసేపు వేదాంతం వల్లించుకుంటూ సుఖదా, నేనూ ఒకరి నొకరం అర్థంచేసుకోవటానికి ప్రయత్నం చేశాం.

“నాకు దేముడంటే నమ్మకం” అన్నాన్నేను సంభాషణను మొదలు పెడుతూ.

“నాకు మాత్రం మనిషంటేనే నమ్మకం!” అన్నది సుఖద దృఢంగా.

సాయంకాలపు ఎర్రని సూర్యకిరణాలు ఆమె తెల్లని మొహంమీద పరుస్తున్న వింత కాంతుల సోయగంలో, ఆనంద తాదాత్మ్యంలో, “ఐ లైక్ యూ సోమచ్ సుఖదా!” అన్నాను, ప్రపంచం పుట్టినప్పటినుంచీ ప్రతి ప్రేమికుడూ తన ప్రియురాలితో అనేమాట అదేనన్న సంగతిని ఆ క్షణంలో మర్చిపోయి.

“ఐ టూ” అన్నది సుఖద తీగ మీటి నట్టు “బట్, విత్ రిజర్వేషన్స్.”

కించిత్ విస్మయంతో, “ఏవిటవీ?” అన్నాను.

“నా వ్యక్తిత్వాన్ని మీరు గౌరవించాలి నన్ను మన్నించే మీ సంస్కారాన్ని నేను ఆరాధించగలను. కానీ ఎప్పుడు నా అభిప్రాయాలను, ఆదర్శా

లను, ఆచరణను మీరు అపార్థం చేసు కుంటారో అప్పుడే మీమీద నే నేర్పర్చు కున్న గౌరవం కూడా సన్నగిల్లుతుంది. మన మధ్య ఉండవలసింది సమానత్వమే కాని, సాధికారంతో కూడుకున్న నియం తృప్త్యం కాదు.”

“ఒప్పుకున్నాను — మాటవరుసకు కాదు, మనస్ఫూర్తిగా! అయితే నీ అభి ప్రాయాలేవిటో కూడా నేను ముందుగా తెలుసుకోవాలికదా!”

“వెరీసింపుల్! మన పెళ్ళికి కట్నాలూ, కానుకలూ వుండవు. అట్టహాసంగా విందులూ, వినోదాలూ వుండవు. అర్థం కాని సుస్కృత మంత్రాల ఘోష వుండదు.”

“ఇంకా!”

“పెళ్ళి జరిగింతర్వాత ఉద్యోగం చేసినా మానినా అది నా ఇష్టం. నాకు అంటూ వేరే వో బ్యాంక్ ఎక్కొంటు వుండాలి.”

దగ్గరకు వచ్చి కాళ్ళుతడిపి మళ్ళీ వెనక్కుపోయిన నీళ్ళమీది నురుగును చూస్తూ అన్నది సుఖద. “నాకు ఉమన్స్ లిట్ మీద నమ్మకంలేదు. అట్లా అని మగవాడేదో సుపీరియారిటీ కాంప్లెక్స్ ఫీలయితే నేనది టాలరేట్ చెయ్య లేను.”

సుఖద అట్లా మాట్లాడడం నాకెంతో సంతోషాన్ని కలిగిస్తున్నది. లోపల వొకటి పెట్టుకుని బయటకు మరొకటి

మాట్లాడే మనుష్యులంటే నాకు పరమ అసహ్యం.

సుఖద ప్రేమగా నా చేతివేళ్ళను సుతారంగా తాకింది. నా వొళ్ళు రుల్లు మన్నది.

“మ్యారేజ్ అయింతర్వాత మన దంటూ వేరే వో చిన్నఇల్లు కట్టు కుందాం. ఆ ఇంట్లో మీరూ, నేనే.... కొంతకాలంపాటు మరో మూడో వ్యక్తికి అక్కడ స్థానంలేదు.”

“కానీ మా అమ్మ మనతోనే వుంటుంది సుఖదా!”

సుఖద అడ్డంగా తలవూపింది. “అమ్మలూ, అమ్మమ్మలూ చుట్టపుచూపుగా వచ్చిపోవలసిందే తప్ప, మనతోనే వుండాలంటే, వూహాలూ.. అది కుదరదు.”

నా మనస్సు చివుక్కమంది. ఈ వయసులో అమ్మ నా దగ్గర కాకపోతే మరెక్కడ వుంటుంది? అదే మాటన్నాను.

సుఖద నా కళ్ళలోకి నిశ్చలంగా చూసింది. “మీ కామె తల్లి కాబట్టి తల్లి గానే వూహించుకొంటున్నారు. నా కామె అత్తగారు. మనతోనే వుంటే అత్తగారి అత్తరికం, కోడలికోడరికం ఇవి రెండూ తప్పవు. ఇవి తప్పాలంటే, కలతలు లేని కాపురం సాఫీగా సాగాలంటే, అత్తలూ—కోడళ్ళూ వేరు వేరుగా వుండాలిండే!”

సుఖద మాటల్లో లాజిక్ వుంది. కానీ ఆ లాజిక్ నా గుండెను బాధిస్తోంది.

ఇంతలో అటువైపుగా ఐస్క్రీమ్ కుర్ర
వాడు వచ్చాడు.

సుఖద ఆలోచనను మరోవైపుకు
మళ్ళించటానికి “ఐస్ క్రీమ్ తీసు
కుంటావా?” అని అడిగాను.

“నో! థ్యాంక్స్. ఐస్క్రీమ్ తింటే
లావవుతానని భయం” అంటూ సన్నగా
నవ్వింది.

ఒక వైపు సూర్యుడు సముద్రంలో
వడిపోతున్నాడు. మరో ప్రక్క
చంద్రుడు. సూర్యుడూ, చంద్రుడూ
వీళ్ళిద్దరి కాంతుల కలిసేతతో ఆకాశం
సుఖద వదనంలా అపూర్వమైన
సౌందర్యంతో తొణికిసలాడుతోంది. కానీ
ఆ సౌందర్యంలో రవంత ఎర్రని భయం.

“కానీ నాకు ఐస్క్రీమ్ అంటే ఎంతో
ఇష్టం.”

“మంచిదే! మీ ఇష్టాలు మీవిగా, నా
ఇష్టాలు నావిగా వున్నప్పుడే జీవితంలో
మనకు పెరుగుదల. ఎవరి ఇష్టంకోసం
మరొకరు తమ ఇష్టాన్ని వదులుకో
వలసి వచ్చినా అది బాధాకరమే!”

నేను మాట్లాడలేదు. కానీ నిజానికి
అన్ని సంగతులు తెలిసి, స్వంత వ్యక్తి
త్వాన్ని అంతగా పెంపొందించుకున్న
మనిషితో నేనేం మాట్లాడలేకపోయాను.
ఐస్క్రీమ్ తిని, ఇద్దరం ఒకరి ప్రక్కన
మరొకరు నడుస్తూ, ఒకరి మీదినుండి
మరొకరి మీదికి వీస్తున్న గాలిలోని ఆ
స్పర్శానుభాన్ని ఆనందిస్తూ ఇంటికి
చేరుకున్నాము.

రాత్రికి మా శకుంతల ఆడబిడ్డ
ఇంట్లో, వరండాలో పడక్కుర్చీలో
పడుకుని దూరంగా వారిగిన ఆకాశంలో
నక్షత్రాల్ని లెక్కపెడుతున్నప్పుడు,
సుఖదా, వాళ్ళమ్మా మెల్లమెల్లగా
మాట్లాడుకున్న మాటలు స్పష్టంగా
వినిపించాయి!

“ఏవీచే, ఆ అబ్బాయితో కూడా నీ
వెర్రిమొర్రి షరతులన్నీ చెప్పేశావా?”

“అహ! నిక్షేపంగా!”

“బాగానే వుంది సౌదభ్యం! అయితే
ఇహా నీకు పెళ్ళయినట్లే, ఈ జన్మలో?”

“అమ్మా! మళ్ళీ మళ్ళీ చెబుతున్నాను
జాగ్రత్తగా విను. పెళ్ళి అనేది ఆడదానికి
ఎంత ముఖ్యమో, మగవాడికి అంతే
ముఖ్యం! ఇహా నా విషయమంటావా,
పెళ్ళి కాకపోతే బాధపడవలసింది నేను
కానీ, నువ్వు కాకూడదు. అయిందా
సంతోషిస్తాను, కాలేమా అంతటితో ఆ
సంగతి మర్చిపోతాను. సెంటి మెంట్స్ కు
నేను అంత ప్రాముఖ్యత నీయను!”

“కానీ ఆ అబ్బాయితో బీచిలోనూ,
బజార్ లోనూ షికార్లు తిరిగి....”

షికార్లు తిరిగినా, మగవాళ్ళతో
కార్లలో తిరిగినా, నీ కూతురికి ఏం
ప్రమాదంలేదు, నువ్వెళ్ళి హాయిగా
పడుకో, అనవసరంగా బ్లడ్ ప్రెషర్
పెంచుకోకు.”

ఆ తర్వాత మాటలు వినపడలేదు.
మర్నాడు సెంట్రల్ స్టేషన్ లో ఫేర్ వెల్



తీసుకున్నప్పుడు కూడా, సుఖదా నేనూ మళ్ళీ వివాహ ప్రస్తావన చేసుకోలేదు. తనూ ముఖావంగానే వూరుకుంది. నేనూ బెట్టుగానే వున్నాను.

రైలు కూతవేసింది. "మే గాడ్ బీ విత్ యూ!" అన్నాను.

నాకు నమస్కారంచేస్తూ, "విష్ యూ హాపీ!" అన్నది సుఖద గంభీరంగా.

ఇంటికి తిరిగివచ్చానన్నమాటే కానీ సుఖద రూపమే అనుక్షణం నాకు జ్ఞాపకం వస్తున్నది. ఆమె లేని వంటరితనం, ఆమె తలపురోని తీయదనం, ఆఫీసులో కాయితాల్లో సుఖద, స్కూటర్ మీద పినియన్ పై కూచుని నా నడుమును గట్టిగా పట్టుకుని వున్నట్లు సుఖద, ఉదయకాంతుల్లో నా దుప్పటి ముసుగు

తీసి తీయగా "గుడ్ మానింగ్" అంటూ పలకరిస్తున్నట్లున్న సుఖద....

"గుడ్ మానింగ్ అంకుల్...."

"సుఖదా!" అంటూ గభాలున లేచి కూచున్నాను. గిరీశం కూతురు, అదేరూపం అదే బీదతనం, అదే చలాకీతనం, ఆ గొంతులో అదే అభ్యర్థనం.... నాలో కొంచెం విసుగు. ఆ పిల్ల సుఖద కానందుకు కొంత నిరాశ.... కంఠంలో కర్కశత్వం -

"ఏమిటిలా వచ్చావ్ ప్రొద్దున్నే?"

ఆ అమ్మాయి సమాధానం చెప్పలేదు. నేను బాత్ రూంలోకి వెళితే బయట వెయిట్ చేసింది. డ్రెస్ చేసుకుంటుంటే దూరంగా గది బయట మౌనంగా నిలబడింది.

ప్రేక్ ఫాస్ట్ టేబుల్ దగ్గరకు నడుస్తూ
 “ఒరేయ్ ముత్యాలూ ఆ అమ్మాయికి
 కూడా టిఫిను పట్టా!” అని పెద్దగా
 అన్నాను. ముత్యాలు మా వంటవాడు.

“వద్దండీ! మా అమ్మ వెంటనే
 వచ్చేయమన్నదండీ!” అన్నది ఆ
 అమ్మాయి దీనంగా.

“మీ అమ్మా....?”

“అవునండీ! మా అమ్మేనండీ! మా
 నాన్నారీ మధ్యనలు ఇంటికి రావడమే
 లేదు కదండీ! అందుకనండీ, మరేనండీ,
 మా అమ్మో మోనండీ మిమ్మల్నడిగి....”

అర్థమైంది. గిరీశాన్ని బీదరికం
 పామై కరచింది. ఆశలు మరీచకలై
 వుంటాయి. ఇంటికి ఉత్తిచేతులతో
 రాలేక, కట్టుకున్నదానికి మొహం
 చూపించలేక, కన్నబిడ్డల కడుపు నింప
 లేక కలలు కల్లలై గిరీశం ఎక్కడికో
 పారిపోయి వుంటాడు. ఎదురుచూసి,
 ఎదురుచూసి ఇహ గిరీశం రెండోభార్య,
 తన సవతి కూతురును తన దగ్గరకు
 పంపించింది. ఆకలి, అవుసరం ఎంత
 పన్నెనా చేయిస్తుంది. ఏ రకం మొహ
 మాటాన్నైనా పోగొడుతుంది.

“ఎంత కావాలి?”

“ఇంట్లో బియ్యం లేవండీ! సరుకులూ
 అవీ అసలే లేవండీ! ఓ యాభై ఇస్తే,
 మా నాన్నగారొచ్చిం తర్వాత తిరిగిచ్చే
 స్తావండీ!”

గిరీశం వచ్చింతర్వాత తిరిగి ఇచ్చే

స్తారన్నమాట, వట్టిమాట అని తెలిసి
 కూడా ఇవ్వకుండా వుండలేకపోయాను.
 లోపల గుండె లోతుల్లో దాగిన సాను
 భూతి తీగ కదిలినట్లయింది. ఓ యాభై
 రూపాయలిచ్చి ఆ అమ్మాయినిపంపేశాను.

మా అమ్మగారు ఇంకా విశాఖపట్నం
 నుండి రాలేదు. ఇప్పుడప్పుడే రాదని
 ఉత్తరం వచ్చింది. వచ్చిన ఉత్తరంలో
 “సుఖద విషయం ఏం ఆలోచించావ్?”

అన్న ప్రశ్న కూడా వుంది.

పిచ్చి అమ్మ! ఆమెకు తెలీదు,
 సుఖద పెట్టిన షరతు.

సుఖద దగ్గరనుంచి సంక్రాంతి
 గ్రీటింగ్ కార్డందింది. ఆ గ్రీటింగ్
 వెనకాల దాగిన గుండె చప్పుడు నాకు
 వినిపిస్తున్నట్లే వుంది. గ్రీటింగ్ కార్డు
 మీద పొందికగా కుదిరిన సుఖద
 సంతకం.... ఆ సంతకం ఎందుకంత
 ముద్దుగా వుంది? పొందికైన బంగారు
 గాజుల నునులేత ప్రవేశ్యతో చేసినందువల్ల
 అని చూడగానే నాకు తెలిసింది! టెన్నిస్
 అడుకొని, ఉషారుగా ఈల వేసుకుంటూ
 స్కూటర్ స్టాండువేసి, గేటుతీసుకుని
 వరండాలోకి వచ్చేసరికి, ఆమె భుజం
 నిండుగా పమిట లాక్కుంటూ లేచి
 నుంచుంది.

అక్కడ ఆ సమయంలో ఆమెను
 చూడగానే ఆశ్చర్యపోయాను.

ఆమె గిరీశం భార్య! వడలిపోయిన
 తోటకూరకాడలాంటి రెండో పెళ్ళాం:

“మీరా?”

ఆమెను ఇంట్లోకి రమ్మనడానికి నాకు బెరుగ్గా వుంది. ఆ సమయంలో ఎవరన్నా ఆమెను అక్కడ చూస్తే బావుండదు.

“మీ డబ్బు ఇవ్వలేకపోయాను. చాలా రోజులైంది.”

ఆ మాట చెప్పడానికి తానిప్పుడిక్కడి కెందుకూ రావడం! “ఫర్వాలేదులేండి!” అన్నాను.

“మీ అమ్మగారు ఇంకా ఊరినుండి వచ్చినట్టు లేదు.”

“లేదు!”

తనూ నిలబడే వుంది. నేనూ నిలబడే వున్నాను. ఆమె చిరుచీకట్లో వుంది. నేను సందె వెలుగులో వున్నాను

ఆమె నవ్వలేక నవ్వింది. “మీరే మన్నావో చిన్నసాయం చేస్తారేమోనని”

“చెప్పండి మళ్ళీ కొంత డబ్బు కావాలా?”

“కావాలి. కానీ వూరికే కాదు.”

నా కర్థంకాలేదు. ఆమెవైపు ప్రశ్నార్థకంగా చూశాను.

“ఇంతవరకూ ఇల్లు విడిచి బయటకు అడుగుపెట్టలేదు. ఏ పని చేయాలను కున్నా, ఏ పనిచేసి ఎట్లా డబ్బు సంపాదించడమో స్పష్టంగా తెలీడంలేదు.

మీ ఇంట్లో ఏదన్నా చిన్న పనిచెయ్య నీయండి. వంటచేస్తాను. ఇల్లు సర్దిపెడ తాను. మీ ఇష్టం ఏ పని ఇచ్చినా చేస్తాను. మీకు తోచినంత ఇవ్వండి. అందులో

కొంత మీకు బాకీ క్రింద జమకట్టుకోండి. మిగిలినదే ఇవ్వండి. దాంతోనే ఆ చిన్న దాన్ని పోషిస్తాను. ఆయన ఎక్కడికి పోయినాడో తెలీదు. ఎప్పుడు వస్తారో తెలీదు. కానీ పోతూ పోతూ ఆ పిల్ల దాని బరువు బాధ్యతలు మాత్రం నా నెత్తిమీద పడేసి పోయినారు.”

ఆమె గొంతునూతిరోని గొంతుకలా వుంది. అంతటి దీనావస్థలోనూ, ఆమె కళ్ళు కన్నీరు కార్చకుండా వుండేందుకు ఆమె పడుతున్న యాతన తెలుస్తోంది. ఆమెను చూస్తే జాలివేస్తున్నది. కానీ నా వంటరితనంలోకి, నా వంటరి ఇంటిలోకి ఆమెను రానిచ్చే ఉద్దేశ్యం నాకు లేదు.

“చూడండి! డబ్బేమైనా కావాలంటే ఇస్తాను, తీసుకోండి. గిరీశం వచ్చిం తర్వాత అతని దగ్గర తీసుకుంటాను. కానీ పని పాటలంటే....”

ఆమె తన ఉద్విగ్నతను సంజాలించు కొన్నట్లుగా కాసేపు వూరుకుంది. ఆ తర్వాత మెల్లిగా, “వద్దులేండి. ఇప్పటికే మీకు చాలా బాకీ పడ్డం,” అంటూ భారంగా అడుగులు వేస్తూ గుమ్మం దాటి వెళ్ళిపోయింది.

ఆమె అటు వెళ్ళిపోతున్నప్పుడు సత్యవంతుడు అటుగా వచ్చాడు. వెళ్ళి పోతున్న గిరీశం పెళ్ళాన్నీ, వెనుక దిగడిన పోయి ననన్ను కాసేపు మార్చి

మార్చి చూసి, 'వే' అన్నట్లుగా పెదవి విరిచి ముందుకుసాగాడు.

ఓ నెలరోజులు గడిచిపోయాయి. శకుంతల నీళ్ళాడినట్లు, అడవిల్ల పుట్టి నట్లు, త్వరలోనే అమ్మ తిరిగి వచ్చే స్తున్నట్లు తెలిసింది.

నేను 'ఒక్కసారి ఇక్కడకు రాకూడదూ?' అంటూ వ్రాసిన ఉత్తరానికి 'తప్పకుండా వస్తాను త్వరలోనే!' అంటూ సుఖద కూడా జాబు వ్రాసింది

అమ్మ రాగానే, అమ్మనూ సుఖదనూ ఎదురెదురుగా నిలిపి తేల్చేసుకోవాలి. నాకు అమ్మా కావాలి, సుఖదా కావాలి.

ఆలోచించుకుంటూ రికార్డు ప్లేయరు మీద 'అనార్కలీ' పాటలు వింటున్న నాకు తలుపుదగ్గర ఎవరివో పాదాలు కదిలిన అలికిడి డిస్టర్బ్ చేసినట్లయింది. రాత్రివేళ కిటికీలోనుండి యావన చంద్రుడి పలకరింపు. దొడ్లో వో మూలగా వున్న పూవువెలగ పట్టరాని వాసన.

"ఎవరదీ?"

గిరీశం పెళ్ళాం లోపలకు వచ్చింది. జుట్టు జారుముడిగా దువ్వుకుంది. తల్లో ఇన్ని రంగుపూలు తురుముకుంది. తెల్ల చీర కట్టుకుంది. లోపల జాడీలేని వల్పుటి జాకెట్టు వేసుకుంది. సిగ్గుపడుతున్నట్లుగా ద్వారం ఇవతలకు అడుగు వేసి, "వాంటరిగానే వున్నట్లున్నారు!" అన్నది

అర్థవంతంగా, తలుపు దగ్గరకు వేయటానికి ప్రయత్నిస్తూ.

నేను చివాలన మంచంమీదినుండి లేచి కూచుని, "ప్లీజ్, ప్లీజ్, ఆ తలుపులు వేయకండి!" అన్నాను కంగారుగా.

ఆమె తలుపు దగ్గరే నిలబడి పోయింది. నా వేపు నన్ను చూసి జాలి పడుతున్నట్లుగా, తనను చూసి తాను శపించుకున్నట్లుగా చూసింది.

"వద్దా?" అన్నది.

"వద్దు, వద్దు. తలుపు వేయద్దు. మీకు డబ్బుకావాలంటే ఇస్తాను. తీసుకొని వెళ్ళి పొండి. తొందరగా వెళ్ళిపొండి."

ఆమె తన పమీట చెంగు కిందకు జారవిడిచింది. "డబ్బు కావాలి నాకు. కానీ ఇంతకన్నా మీకు నేనేం తిరిగి ఇయ్యలేను. అందుకనే, అందుకనే...."

"ఇయ్యక్కరలేదు. ఇదివరకు తీసుకున్నదీ ఇయ్యక్కరలేదు. ఇప్పుడు తీసుకోబోయేది ఇయ్యక్కరలేదు. నీ కెంత కావాలో చెప్పు..."

నా మాటలు పూర్తి కాకుండానే ఆమె అన్నది. "నే నడుక్కునేదాన్ని కాదండీ! ఊరికే ఇస్తే మీ డబ్బు నా కక్కరలేదు. నా దగ్గరున్నది మీరు తీసుకోండి. నే నడిగిందివ్వండి!

"సారీ! నే నీయలేను."

ఆమె నా వేపు, యుగయుగాలుగా దగాపడ్డ ప్రిలోని కఠిన్యాన్ని, కండ్ల లోకి తెచ్చుకుని శపిస్తున్నట్లుగా చూసింది.

గోడమీద వేలాడుతున్న దేవుడి
 క్యాలెండరు దగ్గరకు పిచ్చిపట్టిన దానిలాగా
 పరుగెత్తి, ఆ క్యాలెండరును గోడనుంచి
 లాగి చింపి ముక్కలు ముక్కలుచేస్తూ
 “ప్రాణాన్ని రక్షించేది పాడుపని కాదు
 దేవుడూ!” అంటూ బయటకు పరు
 గెత్తుకుపోయింది. ఆమె వెనక్కి నేల
 మీద కన్నీటిబొట్లు.

“ఏవండీ! ఏవండీ!” అంటూ నేనూ
 బయటకు రాబోయాను.

గుమ్మందగ్గర సూట్ కేస్ తో సుఖద.
 ఆమెను చూసి నేను సిగ్గుపడి
 వెనక్కి తగ్గాను. “అసలేం జరిగిం
 దంటే....”

“అంతా విన్నాను. ఏమీ జరగలేదు,”
 అన్నది సుఖద నవ్వుతూ.

“నేనంటే నీకు....”

“జాలి! షీర్ పిటీ! మగవాళ్ళలో
 కూడా ఇంత అమాయకులుంటారా అని!”

“యూ నాటీ!” సుఖద జడను చేతి
 లోకి తీసుకోబోయాను.

“నీ కేర్ ఫుల్! ఆ జడతో నే
 ఆడవాళ్ళు మగవాళ్ళను శాసించేది!”

మా అమ్మ వచ్చిం తర్వాత సుఖద
 వచ్చి వెళ్ళిన సంగతీ, ఆమె పెట్టిన
 షరతులూ చెప్పాను.

అమ్మ కాసేపు సీ రి య స్ గా
 ఆలోచించింది. “సుఖద వ్యక్తిత్వంగల
 పిల్లలాగా వుందిరా! నీలాంటివాడు
 అటువంటి అమ్మాయిని చేసుకోడమే
 మంచిది!”

అమ్మవేపు తడికన్నులతో చూశాను.
 సుఖద వ్యక్తిత్వంకన్నా అమ్మ
 వ్యక్తిత్వమే ఉన్నతంగా కనిపిస్తోంది.
 మనసులోపల వీళ్ళిద్దరికన్నా గిరీశం
 పెళ్ళాం రూపం మరింత పెద్దదిగా
 కనిపిస్తోంది. నన్ను కలుసుకున్న ఆ
 రాత్రి తర్వాత పాక ఖాళీచేసి, పిల్లను
 తీసుకుని ఆమె ఎటో వెళ్ళిపోయింది.
 గిరీశం మళ్ళీ నా కంట పడలేదు.
 వాళ్ళెటుపోతే ఏం సమాజంలో రూపం
 లేనివాళ్ళు?

